

# Azərbaycan oyaqdır, sərvətinə dayaqdır

◆ Laçın yolundan reportaj



Vətənpərvər gənclərin Xankəndi-Laçın yolunun Şuşadan keçən hissəsində keçirdikləri dinc etiraz aksiyası 4 ay - 122 gündür davam edir

Səhərin alatoranlığıdır...

Hələ bizi, bizdən qabaqda başımızın üstü ilə hərəkət edən bədirələnmiş ay "müşayiət" edir. Müzəffər Azərbaycan əsgərinin sıldırım qayaların başından, yüksək dağ zirvələrindən iz salıb keçdiyi "Zəfər yolu" ilə qəhrəmanlıq tariximizin şanlı səhifəsinin yazıldığı, Zəfərimizin zirvəsi Şuşaya tələsirik...

Sanki yolun kənarına, göz işlədikcə uzanıb gedən dağların yamacına səpələnmiş al qırmızı lalələr də, yaşıl yarpaqların arasın-

da oturub həzin-həzin nəğmə oxuyan qumru quşları da, tez-tez budaqdan-budağa yerini dəyişib cəh-cəh vuran bülbüllər də yoldan keçənləri salamlayıb, "xoş gəldin" deyirlər.

Daşaltı kəndini ikiyə bölən asfalt yolla üzüyuxarı Şuşaya istiqamət alırıq. Bu cənnət məkana çathaçatda mavi buludların arxasından nazlana-nazlana boylanıb baxan günəş də asta-asta saçlarını qayaların yamacına səpirdi. Getdikcə qayalıqlar qırmızı rəng alırdı.



